

មរតកវប្បធម៌អរូបី ក្នុងស្រុកកំពង់លែង ខេត្តកំពង់ឆ្នាំង

ដោយ៖ បណ្ឌិត ផុន កសិកា

ប្រធានវិទ្យាស្ថានមនុស្សសាស្ត្រនិងវិទ្យាសាស្ត្រសង្គម

រាជបណ្ឌិត្យសភាកម្ពុជា

Email: kaseka1975@yahoo.com

សេចក្តីផ្តើម

មរតកវប្បធម៌អរូបីសំដៅដល់ប្រពៃណី ទំនៀមទម្លាប់របៀបរបបក្នុងសង្គម ល្បែងរាំ កិច្ចពិធី ឬចំណេះដំនាញប្រពៃណីដូនតា នានាជាដើម។ ការទទួលស្គាល់និងប្រតិបត្តិ ចំពោះមរតកវប្បធម៌អរូបីរបស់អ្នកស្រុកភូមិ ឬ មនុស្សក្រុម និងមួយគ្រួសារ តែងតែអនុលោម ទៅតាមបរិបទសង្គមនិងបរិស្ថានជុំវិញ ដោយសារតែពួកគេបានទទួលនិងចេះដឹងពី មរតកវប្បធម៌អរូបីនេះតាមរយៈវិធីដូនតាជា ច្រើនជំនាន់មក។ ដូចនេះហើយ ការទទួល ស្គាល់និងប្រកាន់យកមកប្រតិបត្តិទាំងឡាយ បង្ហាញឱ្យឃើញថាអត្តសញ្ញាណ និងជា កេរដំណែលដូនតាបន្តមកសម្រាប់ពួកគាត់។ មរតកវប្បធម៌អរូបីមានការទទួលស្គាល់និង ប្រតិបត្តិស្មើគ្រប់កន្លែងនៃប្រទេសកម្ពុជា ជា ពិសេសសម្រាប់ប្រជាជននៅស្រុកកំពង់លែង ខេត្តកំពង់ឆ្នាំង។

ស្រុកកំពង់លែង ស្ថិតក្នុងខេត្តកំពង់ ឆ្នាំង មានទីតាំងស្ថិតនៅជាប់ដងទន្លេសាប គឺ ជាទឹកដីបុរាណចំណាស់មួយ ដែលមានសហ គមន៍មនុស្សរស់នៅតាំងពីយូរយាមកហើយ។ មាន បុរាណវត្ថុជាច្រើន រាប់តាំងពីបុរាណវត្ថុ ដែលមានកាលបរិច្ឆេទតាំងពីសម័យបុរេប្រវត្តិ សាស្ត្រ¹ ជាពិសេសកុលាលក្ខណ៍មានទម្រង់ ផ្សេងៗគ្នាជាច្រើន ជាកសុតាង។ អត្ថបទ លោក Lajonquière ដែលជាអ្នកស្រាវជ្រាវ ជនជាតិបារាំង មកស្រាវជ្រាវនៅស្រុកកំពង់ លែងតាំងពីឆ្នាំ១៩០១ ក៏បាននិយាយអំពី ស្ថានីយសំរោងសែននេះដែរ។ ដែលនេះវា បានបញ្ជាក់ថាមនុស្សមកតាំងទីលំនៅក្នុង សម័យបុរេប្រវត្តិសាស្ត្រ ប្រកបមុខរបរចិញ្ចឹម ជីវិតដោយការធ្វើនេសាទ ដោយផ្អែកលើ កសុតាងដែលគេរកឃើញវត្ថុបុរាណ ដូចជា ផ្ទៃសន្ទូច ឧបករណ៍ស្និតសំរិទ្ធ

¹ Ly Vanna 2002: 13-34.

² Lajonquière 1902: 196.

និងស្រទាប់គំនរលាសយ៉ាងក្រាស់។ ភស្តុតាង
 បុរាណវត្ថុនៅសម័យបន្ទាប់ពីបុរេប្រវត្តិសា
 ស្ត្រ គឺសម័យមុនអង្គរត្រូវបានរកឃើញ និង
 សិក្សា កត់ត្រា ទុកដោយលោក Aymonier
 (Aymonier, Etienne. (1900). Le Cambodge: Le
 Royaume Actuel, Tome I, P: 358-363) និង
 លោក Lajonquière (Lajonquière, Lunet D.
 (1902). Inventaire Descriptif des
 Monuments du Cambodge, Tome I, P: 193-
 202.)។ ភស្តុតាងសំខាន់ៗមានដូចជាប្រាសាទ
 សក្ខី (ប្រាសាទប្រុស), ប្រាសាទព្រះស្រី,
 ប្រាសាទតូច, ប្រាសាទថ្មមប្តី, ប្រាសាទ
 ពណ្ណរាយ និងក្រុមប្រាសាទភ្នំទេពី ព្រមទាំង
 ទួលប្រាសាទនិងគ្រឹះប្រាសាទជាច្រើនទៀត
 ក្នុងស្រុកកំពង់លែង។ តាមរយៈតិកតាងខាង
 លើ ទឹកដីស្រុកកំពង់លែងមានសហគមន៍
 មនុស្សរស់នៅបន្តរហូតតាំងពីសម័យបុរេ
 ប្រវត្តិ សម័យមុនអង្គរ សម័យអង្គរ សម័យ
 ក្រោយអង្គរនិងមកដល់ បច្ចុប្បន្ន។ សហគម
 ន៍មនុស្សមួយដែលរស់នៅក្នុងទីដ្ឋានបុរាណ
 បែបនេះរមែងបន្សល់ស្នាកស្នាមនិងទិដ្ឋភាព
 ដែលបង្ហាញពីការគោរព ទទួលស្គាល់ និង

ប្រតិបត្តិចំពោះមរតកបុរាណទាំងនោះ។ ជាក់
 លែង ប្រជាសហគមន៍ រស់នៅក្នុងឃុំច្រណូក
 នៃស្រុកកំពង់លែងនៅបន្តធ្វើពិធីបុណ្យ
 ថ្វាយភ្នំពណ្ណរាយ នៅរៀងរាល់ថ្ងៃទី១៥កើត
 ខែផល្គុន នៅលើភ្នំពណ្ណរាយដែលមាន
 សំណង់ប្រាសាទពណ្ណរាយនៅលើនោះ។^៥
 កិច្ចពិធីនេះមានលំនាំនិងរបៀបស្រដៀងគ្នា
 ដែរចំពោះការបន់ស្រន់នៅប្រាសាទអង្គរវត្ត
 របស់អ្នកស្រុកតំបន់អង្គរ ឬអ្នកមកពីទីឆ្ងា
 យៗ ដែលតែងតែធ្វើពុំដែលដាច់^៦។ មាន
 ពិធីមួយប្រភេទទៀតដែលប្រតិបត្តិនៅតំបន់
 អង្គរដែរគឺ «ពិធីសុំទឹកភ្លៀង» ដែលធ្វើនៅ
 ប្រាសាទបុរាណដែរ គឺប្រាសាទមេបុណ្យ
 ខាងកើត និង ប្រាសាទនាគព័ន្ធ។^៧

ក្រៅពីកិច្ចពិធីបុណ្យ នៅមានរឿង
 ព្រេងនិទានទាក់ទងនឹងភ្នំ ដូចជារឿងពុទ្ធិ
 សែននាងកង្រី ដែលជារឿងល្បីល្បាញជា
 ច្រើនជំនាន់មកហើយក្នុងប្រទេសកម្ពុជា។
 ដោយសារមានរឿងព្រេងនិទានបែបនេះ
 ទើបមានឈ្មោះភ្នំមួយក្នុងស្រុកកំពង់លែង
 ឈ្មោះថា «ភ្នំកង្រី»។

នៅមានប្រវត្តិកូមិដ្ឋាន អូរ ភ្នំ ព្រមទាំង

^៣ ធុន កសិកា, «សំណង់ប្រាសាទក្នុងស្រុកកំពង់លែង
 នៃដែនដីអាណាចក្រចេនឡា» ផ្សព្វផ្សាយក្នុងគេហទំព័រ
 វិទ្យាស្ថានមនុស្សសាស្ត្រនិងវិទ្យាសាស្ត្រសង្គម។
^៤ កិច្ចសម្ភាសជាមួយលោកតាអាចារ្យ ម៉ិន ហួត និងជា
 ព្រឹទ្ធាចារ្យនៅភូមិឯលិច ឃុំច្រណូក ស្រុកកំពង់លែង
 នៅថ្ងៃទី៧ ខែសីហា ឆ្នាំ២០២២។

^៥ រស់ សុខុម «តារាជនៅប្រាសាទអង្គរវត្ត» អត្ថបទចុះ
 ផ្សាយក្នុងគេហទំព័រ បណ្តាញព័ត៌មានវប្បធម៌ខ្មែរ។
^៦ សោម ច័ន្ទវិរៈ «ពិធីសុំទឹកភ្លៀង» អត្ថបទចុះផ្សាយ
 ក្នុងគេហទំព័រ បណ្តាញព័ត៌មានវប្បធម៌ខ្មែរ។

ចំណេះជំនាញផ្សេងៗទៀតដែលបន្តនៅ
មានក្នុងស្រុកកំពង់លែង ខេត្តកំពង់ឆ្នាំង។

អត្ថបទខ្លីមួយនេះជាអត្ថបទសម្រង់
ព័ត៌មាននិងសិក្សាស្រាវជ្រាវដែលបានមកពី
ការចុះសិក្សាអង្កេតផ្ទាល់ និងសម្ភាសអ្នក
ពាក់ព័ន្ធរួមមានចាស់ទុំ ព្រឹទ្ធាចារ្យ ឆ្នាំយាម
ប្រាសាទ និងអាជ្ញាធរមូលដ្ឋាននៅតាមភូមិ
និងឃុំគោលដៅនៅស្រុកកំពង់លែង ខេត្ត

១. តួនាទីស្រុកនិងប្រជាសាស្ត្រនៅស្រុកកំពង់លែង

ស្រុកកំពង់លែងគឺជាស្រុក១ក្នុង
ចំណោមស្រុកទាំង៧ ក្នុងខេត្តកំពង់ឆ្នាំង
ស្ថិតនៅជាប់ដងទន្លេសាប ភាគខាងជើង ជា
តំបន់លិចទឹកនៅរដូវវស្សាក្នុងតំបន់ដែល
ស្ថិតនៅជិតដងទន្លេ។ ស្រុកនេះមានព្រំ
ប្រទល់ខាងកើតជាប់នឹងស្រុកបារាយណ៍
ខេត្តកំពង់ធំ ខាងលិចជាប់នឹងស្រុក
បរិបូរណ៍ ខេត្តកំពង់ឆ្នាំង ខាងជើងជាប់នឹង
ស្រុកកំពង់ស្វាយ ខេត្តកំពង់ធំ និងខាងត្បូង
ជាប់នឹងស្រុកជលគិរី និងក្រុងកំពង់ឆ្នាំង^៧។
ស្រុកកំពង់លែង មានឃុំចំនួន៩ដូចជា៖ ឃុំ
ច្រណូក, ឃុំដារ, ឃុំកំពង់ហោរ, ឃុំផ្លូវទូក, ឃុំ
ពោធិ, ឃុំប្រឡាយមាស, ឃុំសំរោង, ឃុំស្វាយ

កំពង់ឆ្នាំង។ អត្ថបទនេះបង្ហាញអំពីរឿង
ព្រេងនិទានទាក់ទងនឹងភ្នំ ទឹកថ្លែងនិងភូមិ
សាស្ត្រ ប្រវត្តិភូមិ ពិធីបុណ្យផ្សេងៗ ចំណេះ
ដឹងផ្សេងៗដែលបង្ហាញអំពីលក្ខណៈអត្ត
សញ្ញាណនៃមរតកវប្បធម៌អរូបីដែលបាន
បន្តរហូតមកដល់បច្ចុប្បន្នរបស់អ្នកស្រុក
កំពង់លែង ខេត្តកំពង់ឆ្នាំង ប្រទេសកម្ពុជា។

វិញ្ញាបនបត្រ និង ឃុំត្រងីល។ សាលាស្រុក ឬ ទីរាជការ
ស្រុកស្ថិតក្នុងឃុំកំពង់ហោរ។

ប្រជាពលរដ្ឋក្នុងស្រុកកំពង់លែង
មានចំនួន៥៦៦២៩ នាក់ មានផ្ទៃដីសរុប
៩៩៧៦៧ គីឡូម៉ែត្រក្រឡា ក្នុងនោះផ្ទៃដី
ព្រៃឈើចំនួន៦៦៥១៦ហិកតា ផ្ទៃដីព្រៃលិច
ទឹក៦១០០៥ហិកតា ផ្ទៃដីដាំដុះចំនួន
១៩២៦៣ហិកតា ផ្ទៃដីសាងសង់ចំនួន
១២១៨ហិកតា និងផ្ទៃដីផ្សេងៗទៀតចំនួន
១២៧៧០ហិកតា^៨។ ចម្ងាយពីស្រុកកំពង់
លែងមិនឆ្ងាយពីទីរួមខេត្តកំពង់ឆ្នាំងទេ ក៏
ប៉ុន្តែពិបាកធ្វើដំណើរ ដោយសារខណ្ឌផ្តាច់
ដោយដៃទន្លេសាបចំនួន៣។ ប្រជាពលរដ្ឋ

^៧ កម្មវិធីវិនិយោគបីឆ្នាំរំកិល២០២២-២០២៣ ស្រុក
កំពង់លែង ខេត្តកំពង់ឆ្នាំង, ទំព័រ IV ឆ្នាំ២០២១។


^៨ រាជប្រកាសលេខ១២ ចុះថ្ងៃទី១៣ ខែមករា ឆ្នាំ
១៩៣៥ ដែលប្រកាសសំរេចទីរាជការស្រុកកំពង់លែង
ក្នុងឃុំកំពង់ហោរ។

^៩ កម្មវិធីវិនិយោគបីឆ្នាំរំកិល២០២២-២០២៣ ស្រុក
កំពង់លែង ខេត្តកំពង់ឆ្នាំង, ទំព័រ២ ឆ្នាំ២០២១។

នៅស្រុកនេះភាគច្រើនគឺជាកសិករជិត៩០% ដែលប្រកបមុខរបរកសិកម្មធ្វើស្រូវវស្សាផង និង ស្រូវប្រាំងផង។ នៅមានដំណាំរួមផ្សំ មួយចំនួនដែលអ្នកស្រុកកំពង់លែងអាចដាំ ដុះបានដូចជា៖ បន្លែគ្រប់ប្រភេទ ពោត សណ្តែក ល្ងរ ដំឡូងមី ដំឡូងជ្វា អំពៅ ស្វាយ ស្វាយចន្ទី^{១០}។ អ្នកស្រុកកំពង់លែងក៏ ចិញ្ចឹមសត្វគោ និង ក្របី ជាច្រើនដែរ។

នៅមានរបរនេសាទដែលអ្នកស្រុក កំពង់លែងអាចរកស៊ីបន្ថែមគ្រាន់ចិញ្ចឹមជីវិត ជាពិសេសសម្រាប់ប្រជាពលរដ្ឋដែលរស់នៅ ជាប់តំបន់លិចទឹកនៅរដូវវស្សា។

ប្រជាពលរដ្ឋនៅស្រុកកំពង់លែងក៏ នៅមានចំណេះដឹងធ្វើសម្ភារៈ ប្រើប្រាស់ជា ប្រពៃណីដូចជាការត្បាញកន្ទេលកក់ជាដើម ដែលជាមុខរបររួមផ្សំបន្ថែមទៀតក្រៅពី ការងារធ្វើស្រែ (រូបលេខ១ និង ២)។ នៅមាន មុខរបរផ្សេងទៀត ដូចជា៖ លក់ដូរនៅផ្ទះ កម្មករ សំណង់ កម្មករកាត់ដេរ សេវាកម្មផ្សេងៗ ចំណាកស្រុក ជាដើម។



ផែនទីស្រុកកំពង់លែង ខេត្តកំពង់ឆ្នាំង

¹⁰ ឯកសារព័ត៌មានស្តីពី ស្ថានភាពស្រុកកំពង់លែង មន្ទីរផែនការខេត្តកំពង់ឆ្នាំង ២០២១។



រូបលេខ១៖ ទិដ្ឋភាពវាលស្រែនារដូវប្រាំង ក្នុងស្រុកកំពង់លែង



រូបលេខ២៖ សកម្មភាពច្រូកកាត់ដើមកក់សម្រាប់យកទៅត្បាញកន្ទេលកក់

១. រឿងព្រេង

១. ១. រឿងព្រេងទាក់ទងនឹងឈ្មោះភ្នំ

-ប្រវត្តិភ្នំកង្រី៖

មានរឿងព្រេងមួយចំនួនដែលអ្នកស្រុកនៅចងចាំ ហើយអ្នកដែលចាំនោះច្រើនជាចាស់ទុំដែលមានអាយុច្រើនចាប់ពី៥០ឆ្នាំ

ឡើងទៅ។ រឿងព្រេងដែលល្បីល្បាញប្រចាំស្រុកកំពង់លែង ក៏ដូចជាល្បីល្បាញនៅទូទាំងប្រទេសកម្ពុជា គឺ រឿងប្ញទ្ធិសែននាងកង្រី ឬ ពុទ្ធិសែននាងកង្រី។ ដោយសារមាន

រឿងព្រេងនេះហើយ ទើបមានឈ្មោះភ្នំមួយ
ឈ្មោះថា ភ្នំកង្រី។ ភ្នំកង្រីមួយផ្នែកស្ថិតក្នុងឃុំ
ត្រងីល និងមួយផ្នែកទៀតស្ថិតក្នុងឃុំពោធិ៍។
នៅចំណុចមួយដែលភ្នំផតចុះ ជាជ្រលង
អ្នកស្រុកហៅចំណុចនេះថា «ច្រកបាក់ដាវ»។
នៅចំណុចច្រកបាក់ដាវ គេសង់មេទឹក ឬ
ទំនប់ទឹកមួយ ដែលមានទឹកដក់នៅក្នុងទំនប់
អាចទាញទឹកសម្រាប់ប្រើប្រាស់បាន។ លើសពី
ការប្រើប្រាស់ទឹក ចំណុចទីតាំងច្រកបាក់ដាវ
គឺជាទីកន្លែងទាក់ទាញដល់អ្នកស្រុកភូមិមក
ទស្សនា និងហែលនិងលេងទឹក។

-ប្រវត្តិភ្នំត្រងីល៖

មាន រឿង ព្រេង មួយ ចំនួន ដែល
ទាក់ទងនឹងឈ្មោះភ្នំដែរ ដូចជាប្រវត្តិភ្នំត្រងីល។

ភ្នំត្រងីលស្ថិតក្នុងភូមិត្រងីល ឃុំត្រងីល។ ភ្នំ
នេះមិនសូវមានដើមឈើដុះច្រើនទេ (រូប
លេខ៣)។ តាមរយៈលោកអ៊ំ នៅ ភិន ដែល
ជាចាស់ទុំក្នុងភូមិ បានរៀបរាប់ថា «កាលដើម
ឡើយ អ្នកស្រុកនៅឃុំត្រងីល ប្រកបរបរ
ត្បាញកន្ទេល ដោយប្រើប្រាស់ត្រល់។ នៅ
ពេលប្រើប្រាស់ត្រល់យូរទៅៗ ត្រល់នោះ
តែងតែមានការសឹករិចរិលជាបន្តបន្ទាប់។
ដោយមូលហេតុត្រល់នេះរិលនិងសឹករិករិល
ទើបអ្នកស្រុកដាក់ឈ្មោះភ្នំនេះថា ភ្នំត្រងីល
រហូតដល់សព្វថ្ងៃនេះ»¹¹។



រូបលេខ៣៖ ទិដ្ឋភាពវាលស្រែ ភូមិដ្ឋាន និងភ្នំត្រងីលនៅខាងក្រោយ

¹¹ បទសម្ភាសន៍លោក អ៊ូ គន្ធី ជាមេឃុំត្រងីល និង
លោក អែម ហេន អាយុ៧៧ឆ្នាំ ជាប្រធានរដ្ឋបាលឃុំ
ត្រងីល។

- ប្រវត្តិភ្នំតាតុំ៖

ភ្នំតាតុំស្ថិតនៅក្នុងភូមិទំនប់ ឃុំត្រពាំងស្រុកកំពង់លែង។ ប្រវត្តិភ្នំតាតុំមានដូចខាងក្រោម¹²៖ តាតុំគឺជាឈ្មោះហូរដំរីម្នាក់។ ហូរដំរីមានមុខរបរជាអ្នកលក់គ្រឿងដែកដូចជាកំបិត ពូថៅ ផ្លែដីដំរីដើម ដោយយកដំរីប្រើជាយានជំនិះសម្រាប់ដឹកយកទៅលក់។ លុះដល់ពេលគាត់ជិះដំរីមកដល់អូរមួយមានជម្រៅទឹកជ្រៅពេក ដំរីមិនព្រមឆ្លងទេ។ ឃើញដូចនេះ តាតុំដែលជាហូរ កាប់ដំរីឲ្យដំរីដើរទៅមុខ។ ប៉ុន្តែដោយសារកាប់ខ្លាំងពេក ដំរីស្រែក តែគាត់នៅតែកាប់។ ដំរីក៏ហាក់ស្ទុះទៅ ហើយធ្វើឲ្យតាតុំធ្លាក់ពីលើខ្នងដំរីស្លាប់ ហើយក្លាយជាភ្នំតាតុំទៅ។ និយាយពីប្រពន្ធរបស់គាត់ នៅពេលដែលបាត់ប្តីយូរពេក ប្រពន្ធដែលនៅឯផ្ទះ មិនដឹងថាប្តីបាត់

ទៅណា ក៏ដើរមកតាម។ យាយដើរមកតាមក៏ឃើញប្តីស្លាប់ ចំណែកដំរីក៏ស្លាប់ដែរ។ ពេលឃើញបែបនេះ យាយយំសោកសង្រែង ឆ្លងទឹកក៏អង្គុចព្រោះទៅមករាល់ដងបានដំរីជិះឆ្លង ដោយសារទឹកអូរជ្រៅពេក។ ពេលដែលគាត់យំសោកសង្រែង យាយក៏ស្លាប់នៅទីនោះដែរ រួចក៏កើតចេញជាឈ្មោះអ្នកតាមួយឈ្មោះថា យាយតិសង្រែង។ តាមពិតទៅ យាយតិយំសោកសង្រែង បានដាក់ថាយាយតិ សង្រែង (ជាឈ្មោះអ្នកតា)។ ចំពោះអូរលង់គឺដំរីលង់ទឹកស្លាប់នៅក្នុងអូរ។ ចំពោះភ្នំតាតុំក៏នៅជាប់នឹងអូរលង់នេះដែរ។ កាលពីមុន មានស្ពានឈើបុរាណមួយឆ្លងកាត់អូរ ដែលគេហៅឈ្មោះថាស្ពានអូរលង់។ នៅពេលថ្មីនេះ ស្ពានអូរលង់ត្រូវបានសាងសង់ជាស្ពាន ឬ មានទំហំធំ ងាយស្រួលក្នុងការធ្វើចរាចរណ៍ទៅមក (រូបលេខ២)។



រូបលេខ២៖ ភ្នំតាតុំ និង ស្ពានសង់ឆ្លងកាត់អូរលង់

¹² សម្ភាសលោក អោក ហៃ ជាឆ្មាំប្រាសាទប្រចាំនៅស្រុកកំពង់លែង នៅថ្ងៃទី៨ ខែសីហា ឆ្នាំ២០២២។

-ប្រវត្តិភ្នំទូកមាស៖

ភ្នំទូកមាសជាជួរភ្នំវែងជាងគេក្នុងស្រុកកំពង់លែង។ ភ្នំនេះក៏មានរឿងព្រេងនិយាយតន្ត្រីមកថា ពីមុនមកមានអ្នកស្នំធ្វើទូកអំពីមាសយកមកប្រណាំងនៅវាលក្រោមច្រណូក នៅក្រោយភ្នំពណ្តារាយ (រូបលេខ៥)។ ពេលគាត់ត្រឡប់ទៅវិញក៏បាក់ច្រវ៉ាហើយគាត់ទុកច្រវ៉ាចោលនៅទីនេះ ក្រោយមកមានអ្នករកឃើញថា ទូកខូចហើយយកទូកនោះទៅឱ្យជាងធ្វើស្រាប់តែអ្នកស្រុកនាំគ្នាទៅរើសឃើញចំណាំងទូកដែលជាងធ្វើនោះ សុទ្ធតែមាស ទើបដឹងថាទូកនោះជាទូកមាស។ ដូច្នេះក៏ហៅភ្នំនេះថា ភ្នំទូកមាសរហូតមក¹³។ នៅតែមានការនិយាយតន្ត្រីមកដល់សព្វថ្ងៃថា នៅតែមានអ្នកមានសំណាងអាចរើសបានកម្ទេចមាសដែលបានមកពីការធ្វើទូកមាសនេះ។ មានអ្នកបានឡើងដល់កំពូលភ្នំនេះនិយាយថា នៅកំពូលភ្នំទូកមាសនេះ មានស្រះធំទំហំប្រហែលច្រើនហិកតានៅលើនោះ ដែលអាចប្រណាំងទូកបាន¹⁴។



រូបលេខ៥៖ ទិដ្ឋភាពភ្នំទូកមាស មើលពីភ្នំពណ្តារាយ

១. ២. រឿងព្រេងទាក់ទងនឹងឈ្មោះអូរ

ដូចនៅក្នុងចំណុច១. ១. ប្រវត្តិឈ្មោះភ្នំ បានលើកឡើងអំពីឈ្មោះភ្នំតាតុំ ដែលក្នុងនោះក៏ពាក់ព័ន្ធនឹងអូរឈ្មោះ «អូរលង់»។ មានរឿងដំណាលថា មានដំរីមកលង់ទឹកស្លាប់នៅក្នុងអូរនេះ ទើបគេហៅថា អូរលង់។

១. ៣. រឿងព្រេងទាក់ទងនឹងឈ្មោះភូមិ

- ភូមិត្របែក៖

គឺដោយសារមានរឿងរ៉ាវនិយាយតន្ត្រីមកថា វាទាក់ទងរឿងនាង១២ នាងកង្រីបោះត្រល់ទៅ ហើយត្រល់នោះក៏ធ្លាក់បែក។ ចឹងហើយទើបគេហៅតន្ត្រីមកដល់សព្វថ្ងៃនេះ គឺភូមិត្របែក¹⁵។

¹³ សម្ភាសលោកតា គង់ សុំ អាយុ៧២ ភេទប្រុស រស់ភូមិកំពង់បាចិន ឃុំពោធិ៍។

¹⁴ សម្ភាសលោក អោក ហៃ ជាឆ្មាំប្រាសាទប្រចាំនៅស្រុកកំពង់លែង នៅថ្ងៃទី៨ ខែសីហា ឆ្នាំ២០២២។

¹⁵ បទសម្ភាសអំប្រុស ស៊ឹម សុង រស់នៅភូមិត្របែក ឃុំត្រងីល នៅខែសីហា ឆ្នាំ២០២២។

- **ភូមិអណ្ណាចនុក្រ**

មានប្រវត្តិទាក់ទងនឹងភូមិនេះថា កាលពីដើមមានអណ្ណាចដំបូងៗ កាលនោះ ដោយខ្លាចគោក្របីធ្លាក់ចូលអណ្ណាច អ្នក ស្រុកធ្វើរបងព័ទ្ធជុំវិញ និងធ្វើរនុកឈើគ្រប ពីលើអណ្ណាចនោះ។ ដូច្នោះហើយទើបគេហៅ ថា «ភូមិអណ្ណាចរនុក»¹⁶។

១. ៤. រឿងព្រេងទាក់ទងនឹងត្រកូល គណេស

លោកតា ឱម រ៉ូ និង ហ៊ុំ ហោង ជា ប្រជាពលរដ្ឋរស់នៅក្នុងភូមិស្វាយរំពារ ឃុំ ស្វាយរំពារ បានរៀបរាប់អំពីរឿងព្រេង ទាក់ទងនឹងព្រះក្រក្រតណេស ដូចតទៅ៖

កាលពីដើមស្តេចបានឡាយព្រះហស្ត ឱបុរសម្នាក់ដែលមានមហិទ្ធិបុទ្ធិ ឬទ្ធិ អំណាច និងមានភាពវៃឆ្លាត បញ្ជូនឱបុរស នោះទៅរៀននៅក្រុងរ៉ូម ប្រទេសអ៊ីតាលី។ នៅពេលបុរសនោះទៅជាន់ទឹកដីទីក្រុងរ៉ូម ទ្វារយន្ត៧ជាន់កំរើក ហើយពួកអ្នកយាមជុំ វិញរាំងទីក្រុងរ៉ូមមិនដឹងហេតុអ្វីបានជាទ្វារ រើក។ ពេលនោះស្តេចរ៉ូមក៏ច្ងល់ជាខ្លាំង តើ ហេតុអ្វីបានជាទ្វាររាំង៧ជាន់រើកអស់។ ពេលនោះស្តេចក្រុងរ៉ូមក៏បានទូលសួរ ដើម្បី ប្រមើប្រមូលអស់មន្ត្រីតូចធំ អ្នកស្រុកស្រែ

ចម្ការ មកជួបជុំគ្នា។ នៅពេលនោះស្តេចទី ក្រុងរ៉ូមក៏សួរទៅអស់មន្ត្រីទាំងអស់ តើបាន ឃើញមនុស្សណាមកកន្លែងយើងដែរឬទេ? ម្នាក់ៗឆ្លើយថា ទូលបង្គំមិនដែលជួបមនុស្ស ណាម្នាក់នោះទេ។ ស្តេចរ៉ូមសួរគ្រប់គ្នារួច អស់ ស្រាប់តែមានមនុស្សម្នាក់ដែលបានមក ក្រោយគេ។ ស្តេចក៏សួរទៅបុរសនោះ តើ មានឃើញមនុស្សណាទេ បុរសនោះក៏ឆ្លើយ ថា ទូលបង្គំឃើញបុរសម្នាក់។ ស្តេចក៏បញ្ជា ឱ្យទៅហៅមនុស្សនោះមក។ ពេលនោះ ស្តេចរ៉ូមក៏សួរថា អ្នកឯកមកប្រទេសខ្ញុំ ឯង ចង់បានអ្វី? ទូលបង្គំមកទីនេះ គឺចង់បាន វិជ្ជា។ ស្តេចរ៉ូមក៏ឆ្លើយទៅបុរសនោះថា ចង់ បានវិជ្ជាអ្វីទៀត បើគន្លឹះយន្តខ្ញុំ៧ជាន់រើក អស់ហើយ។ ព្រះអង្គក្រក្រតណេស ទូល ថ្វាយស្តេចរ៉ូមថា ទូលបង្គំនៅខ្វះ។ លឺដូច្នោះ ស្តេចរ៉ូមក៏អនុញ្ញាតឱ្យទៅរៀនសូត្រ ហើយ ប្រវត្តិចាក់សាក់ក៏មានរហូតដល់សព្វថ្ងៃ នេះ។ នៅរៀនយូរទៅស្តេចក៏ចាក់សាក់ឱ្យ សូមបញ្ជាក់ផងដែរ ព្រះអង្គក្រក្រតណេស បានរៀបការរួចហើយមុននឹងបញ្ជូនឱ្យទៅ រៀននៅក្រុងរ៉ូម។ រយៈពេលក្រោយមក ព្រះ អង្គក្រក្រតណេសឃើញមានទឹកមុខស្រឡាត ស្រឡាត ស្តេចរ៉ូមមានការសង្ស័យហេតុអ្វី មានទឹកមុខស្លុត ស្តេចរ៉ូមក៏សួរក្រក្រតណេស

¹⁶ បទសម្ភាសន៍លោកតា ម៉ក់ ឡន ព្រះគ្រូសូត្រស្តាំ វត្ត ត្របែក ហៅវត្តមានគុណ ស្ថិតក្នុងភូមិត្របែកឃុំត្រងឺល។

មានរឿងអី? កក្រតណេសឆ្លើយតបស្តេចរ៉ូម ថា ទូលបង្គំនឹកប្រពន្ធនៅស្រុកខ្មែរ រៀបការ រួចបានបីខែ ស្តេចចាត់ឱ្យមករៀននៅទីនេះ ទូលបង្គំនឹកប្រពន្ធនៅឯណោះ។ ស្តេចរ៉ូមក៏ ប្រាប់កក្រតណេសវិញថា បើចឹងមិនអីទេ ខ្ញុំ មានកូនស្រីពៅមួយ ខ្ញុំនឹងរៀបអភិសេកកូន ស្រីជូន។ ក្រោយរៀបអភិសេករួចហើយ បានរយៈពេលបីបួនខែ ព្រះអង្គកក្រត ណេសនៅតែនឹកប្រពន្ធនៅស្រុកខ្មែរមិន អាចបំភ្លេចបាន ដោយសារនឹកប្រពន្ធនៅ ស្រុកខ្មែរខ្លាំងពេកក៏លួចរត់មកស្រុកខ្មែរវិញ។ ពេលលួចរត់មកវិញ អ្នកយាមនៅតាមទ្វារ យន្ត ដេកលក់អស់រលីង។ ទ្វារយន្តរលីង តែម្តងក៏ផ្អើលដឹងយល់ស្តេច។ ស្តេចក៏ភ្ញាក់ ព្រើតទ្វារយន្តរលីងអស់ ហើយម៉េចចឹងពួក អ្នកយាមទៅណាអស់ហើយ។ ស្តេចរ៉ូមក៏ដើរ មើល គ្មានពីណាដើមទេ ដេកលក់អស់ ក៏នាំ គ្នាផ្អើល។ ពេលនោះក៏មានការសង្ស័យក៏ ចូលទៅមើលបន្ទប់កូន បាត់បុរសម្នាក់នោះ បុរសចេញទៅ ទើបបានជាទ្វារយន្តរលីង ដូចនេះ ក្នុងពេលដែលអ្នកយាមកំពុងដេក លក់អស់។ ពេលនោះស្តេច រ៉ូមក៏បញ្ជូនហិប យន្តដ៏អស្ចារ្យឱ្យមកកាត់ក្បាល ដោយហិប យន្តនោះពូកែខ្លាំងណាស់ក៏ជួបនឹងព្រះអង្គ កក្រតណេស ដូចបំណងនៅជិតមាត់ទឹក ដែលជំនាន់នោះជាមាត់សមុទ្រ ក៏កាត់ក្បាល យកទៅក្រុងរ៉ូមវិញ ដោយទុកខ្លួនឱ្យដេក ស្លូតស្តឹងនៅទីនោះ។ ព្រះអង្គកក្រតណេស

បានរៀបការរួចហើយមុននឹងស្តេចបញ្ជូន ទៅរៀននៅក្រុងរ៉ូម និងមានកូនដំបូងក្តីតែ មិនដឹងឆ្នាំអីនោះទេ។ កូនក៏សួរទៅម្តាយថា « ម៉ែ! ចុះឪឪខ្ញុំនៅឯណា? គេមានឪហៅ ម៉េចខ្ញុំ អត់ចឹង?»។ ម្តាយព្យាយាមមិនប្រាប់ទេ ប៉ុន្តែ ថ្ងៃក្រោយសួរទៀត សួររហូតដល់ម្តាយទ្រាំ លែងបានក៏ប្រាប់ទៅកូនថា ពួកកូនឯងស្តេច ចាត់ឱ្យទៅនៅប្រទេស រ៉ូម យូរហើយ។ ដោយកូននឹកពួកជាខ្លាំងពេក ក៏សុំម្តាយទៅ រកពួក។ ម្តាយក៏ពោលពាក្យប្រាប់ទៅកូនថា ណាខ្លា ណាដំរី សត្វសាហាវច្រើនណាស់ កូនឯងទៅប្រយ័ត្នមានគ្រោះថ្នាក់ សូមកូនកុំ ទៅអី។ ម្តងហើយម្តងទៀត កូននៅតែទទួច សុំម្តាយម្តង ពីរដង រហូតដល់បីដងក៏មិន បានដែរ។ ពេលនោះកូនក៏សម្រេចចិត្តសុំលា ម៉ែទៅមែន ដើម្បីតាមរកឪពុក ទោះបីម៉ែ ឃាត់យ៉ាងណាក៏ដោយព្រោះមានការនឹក រលឹកពួកខ្លាំងណាស់។ ជាចៃដន្យកូនក៏ដូច ជាដឹងដែរ ចេះតែធ្វើដំណើរទៅ លិចអណ្តែត កាត់វាលចូលព្រៃ ក៏ទៅដល់មាត់ទឹក ក៏ ឃើញបុរសម្នាក់អត់ក្បាល។ កូនចេះតែឆ្ងល់ ហេតុអ្វីបានជាបាត់ក្បាលទៅណា? ប៉ុន្តែ សាច់នៅស្រស់ ក៏មានការសង្ស័យ ក៏ថយ ដូចយើងធ្វើធម៌ ប្រហែលជាប្រាំពីរ ប្រាំបី ដំហាន ថយចាំមើលគ្រប់ពិថ្ងៃ បើសិនជារូប នឹងស្លាប់សាច់មិននៅស្រស់ទេ។ ដល់ពេល គ្រប់ពិថ្ងៃក៏មកស្តាប់មើលម្តងទៀតសាច់នៅ តែស្រស់ញញឹមដដែល។ ពេលនោះក៏បើក

ខោអាវមើល ពេលបើកខោអាវមើលក៏ ឃើញអក្សរគេសាក់ថា «បើចង់តក្កាល គឺ យកក្កាលដំរីមកបន្តប គឺរស់ឡើងវិញ» នេះ សុទ្ធតែយ័ន្ត គេសាក់ស្រេចនៅលើរូប។ ពេល នោះកូនក៏យកភក់មកពូតធ្វើជាក្កាលដំរី បន្តបរស់ឡើងវិញ។ ស្រាប់តែមានសត្វដំរី មកចុះប្រេងនៅទីនោះ ហើយដំរីស្រែករោត្រ ហឹងអ៊ឹងកងនៅទីនោះ មកស្រែវ្លឹងវាំងនៅទី នោះដែរ ពេលនោះក៏ទៅកាត់ក្កាលដំរីមក បន្តបក្កាលឪពុក។ ពេលបន្តបរួច ឪពុកក៏ រស់ឡើងវិញ។ ពេលនោះនឹកឃើញមួយ ទៀត ទៅពូតភក់ ពូតដាក់ឱ្យក្កាលដំរីដែល កាត់នោះ។ ពេលដាក់បន្តបដឹកក្នុងស្រេច ស្រាប់តែដំរីនោះស្រែកវ្លឹងរស់វិញទាំងអស់ ហើយក៏នាំឪពុកចូលវាំង។ ពេលទៅដល់វាំង ក៏ផ្អើលដង្ហែរពេញវាំងទាំងអស់គ្នា។ មាន រឿងរ៉ាវបែបនេះហើយទើបដង្ហែរព្រះអង្គក ក្រូតណេសរហូតដល់បច្ចុប្បន្ននេះ ហើយក៏ មានធ្វើរូបព្រះអង្គកក្រូតណេសនៅលើភ្នំ សព្វថ្ងៃនេះ។ ព្រះអង្គកក្រូតណេសមាន បារមីពូកែសក្តិសិទ្ធិណាស់។ កាលជំនាន់មុន បើមានមនុស្សទៅឈរនៅមុខរូបសំណាក ព្រះអង្គ នឹងលើកមកដាក់ថ្នាក់ក្រោមវិញ ដោយមិនដឹងខ្លួននោះទេ ប៉ុន្តែមិនឱ្យស្លាប់ នោះទេ។

¹⁷ សម្ភាសលោក ប៉ាត សុវណ្ណ គឺជាគណៈកម្មការអា ចារ្យវត្តជ្រកផ្តែប រស់នៅភូមិកផ្តែប ឃុំស្រណែក នៅខែ សីហា ឆ្នាំ២០២២។

បច្ចុប្បន្ននេះ កក្រូតណេសគឺជា បដិមាធ្វើពីស៊ីម៉ង់ ដែលគេយកទៅតម្កល់នៅ ភ្នំទូកមាស ត្រង់ចម្រុះភ្នំ ស្ថិតនៅទីតាំងភូមិ ជួល ឃុំជា ស្រុកកំពង់លែង (រូបលេខ៦និង ៧)។



រូបលេខ៦៖ បដិមាព្រះកក្រូតណេសធ្វើពីថ្ម នៅ ចម្រុះភ្នំ



រូបលេខ៧៖ ទីតាំងចម្រុះភ្នំដែលតម្កល់បដិមា ព្រះកក្រូតណេស

១. ៥. រឿងព្រេងទាក់ទងនឹង ប្រាសាទសក្ខី (ប្រាសាទប្រុស)

ប្រវត្តិប្រាសាទសក្ខី¹⁷ តាមការនិយាយ តា គ្នា ប្រាសាទសក្ខីនេះ គឺទាក់ទងនឹងរឿង

និទានស្រីដណ្តឹងប្រុស។ ពេលនោះ បុរស និងស្រ្តី ធ្វើការគ្នាល់គ្នា។ កាលពីអតីតកាល ស្រីដណ្តឹងប្រុស ដូចនេះ ដើម្បីបំបាត់ ការស្តី ដណ្តឹងប្រុស ស្រ្តីក៏ចាប់ផ្តើមធ្វើការគ្នាល់គ្នា ជាមួយបុរសដោយការសាងសង់ធ្វើប្រាសាទ ហើយចាប់ផ្តើមនៅកន្លែងផ្សេងគ្នា ដោយភាគីទាំងពីរសន្យាជាមួយគ្នាពេលឃើញបង្ហោះ ភ្លើងគោមប្រាសាទនឹងសង់រួច។ ពេលចាប់ ផ្តើមធ្វើ បុរសយល់ឃើញថា ស្រ្តីជាអ្នកទន់ ខ្សោយជាង ភាគីខាងបុរសធ្វើប្រាសាទសក្ខី ធ្វើទៅមិនសូវខិតខំធ្វើ គឺបបួលគ្នាតែដឹកស៊ី។ បុរសមិនសូវចាប់អារម្មណ៍កិច្ចការដែលត្រូវ នោះទេ ពេលយប់គាត់ផ្អុំផ្អាកដឹក អាងមនុស្ស ស្រីមានកម្លាំងទន់ខ្សោយ មើលស្រាលស្រ្តី។ ចំណែកស្រ្តីមានល្បិច មានភាពវៃឆ្ងាត មាន ប្រាជ្ញា ពួកគេក៏បបួលគ្នារកវិធីធ្វើយ៉ាងណា ដើម្បីទទួលបានជោគជ័យ ពេលនោះស្រ្តីក៏ បង្ហោះភ្លើងគោម។ បើសិនជាផ្កាយព្រឹករះពី ទិសខាងកើត ប្រាសាទនឹងសង់រួច។ ការពិត ស្រ្តីសង់ប្រាសាទមិនទាន់រួចទេ តែគាត់

បង្ហោះគោម ដើម្បីបញ្ជាក់ថាពួកគាត់សង់ ប្រាសាទរួចហើយ។ បុរសសក្ខី¹⁸ ឃើញ ផ្កាយព្រឹករះគិតថាស្រ្តីក៏រួច ក៏ឈប់សង់។ ចំណែក ស្រ្តីនៅតែសង់រហូតប្រាសាទសង់រួច។ ដូចនេះប្រាសាទនេះឈ្មោះថាប្រាសាទ សក្ខី។

១៦. ប្រវត្តិទាក់ទងនឹងឈ្មោះបឹង

ប្រវត្តិបឹងកាប់គង់ ឬ កប់គង់ និយាយ តគ្នាថា កាលពីសម័យដើម កងទ័ពមិនប្រើ កាំភ្លើងទេ គឺប្រើកាំបិត ពូថៅ។ ពេលដែល កាប់ទៅមិនត្រូវមនុស្ស បែរជាត្រូវគង់ទៅ វិញ ដូច្នេះហើយទើបគេហៅកាប់គង់។ រឿង មួយទៀត ទាក់ទងនឹងកាប់គង់ បឹងសម័យពី ដើម គេដឹកគាស់រំលើងយកដីធ្វើតដ្ឋ ប្រាសាទ ពេលដឹកដីក៏ជួបប្រទះឃើញគង់ នៅទីនោះ ក៏ហៅថា បឹងកប់គង់¹⁹។

¹⁸ សក្ខីមានន័យថា មនុស្សដឹកស៊ី ភាពមិនយកចិត្ត ទុកដាក់ ក្នុងកិច្ចការងារ ការងារមិនច្បាស់លាស់ ការងារមិនប្រុងប្រយ័ត្ន ធ្វើឱ្យតែរួចពីដៃ។ សក្ខី គឺជា ពាក្យរបស់អ្នកភូមិកង្កែប «ពាក្យមើលងាយ បង្អប់ បន្ទោស ចំពោះពិណម្នាក់» ប្រើសំដៅអ្នកធ្វើការអ្វី មួយដោយគ្មានការប្រុងប្រយ័ត្ន គិតតែដឹកស៊ី មិនយក ចិត្តទុកដាក់ចំពោះការងារខ្លីខ្លា មិនមានភាពម៉ត់ចត់ គឺ ធ្វើការងារអ្វីមួយឱ្យតែរួចពីដៃ។ អ្នកស្រុកប្រើពាក្យសក្ខី

នេះចំពោះអ្នកណាដែលធ្វើអ្វីមួយមិនសមរម្យជាដើម។
 ១. អានេះ សក្ខីដល់ហើយ ឯងសក្ខីដល់ហើយរើយ។
 ពាក្យនេះអ្នកស្រុកស្រណូកប្រើរហូតដល់សព្វថ្ងៃនេះ ផងដែរ សម្រាប់ប្រើពាក្យមិនសមរម្យ។
¹⁹ សម្ភាសលោក ប៉ាត សុវណ្ណ គឺជាគណៈកម្មការអា ចារ្យវត្តថ្មកង្កែប រស់នៅភូមិកង្កែប ឃុំស្រណូក នៅខែ សីហា ឆ្នាំ២០២២។

១. ៧. ប្រវត្តិទាក់ទងនឹងកង្កែប²⁰

ទាក់ទងរឿងកង្កែប²¹ ដែលកាលដើមឡើយសុទ្ធតែព្រៃភ្នំ ហើយមានកុលសម្ព័ន្ធដែលរស់នៅជាក្រុម និងមានអ្នកងារ គឺជាអ្នកឃ្លាលដំរីរបស់ស្តេច។ សំឡេងភាសានិយាយមិនត្រូវតាមសំឡេងអក្សរនោះទេ ឧទាហរណ៍ «ដើង» និយាយថា «ឈើង»។ អ្នកងារនោះមានបុរសស្រ្តីបីរូប បានចេញមកទាក់ដំរី ក្នុងសម័យកាលយសោធបុរៈ។ សម័យបុរេ គឺមិនទាន់មានឧបករណ៍ប្រើប្រាស់ ដូចជា កាំបិត ពូថៅ នៅឡើយ។ ហើយសម័យនោះមានអ្នកងារបីរូប បានស្នាក់ នៅទីនេះដោយបង្កើតបានជាកុលសម្ព័ន្ធមួយ ទី១ ឈ្មោះ សំបូទ្រី ទី២ឈ្មោះ ឯក ទី៣ ឈ្មោះ ហួត និងស្រ្តីឈ្មោះ មាស។ អ្នកទាំង៤នាក់បានមករស់នៅលើទឹកដីកង្កែបនេះ ចង់សិក្សាវិជ្ជាគុណ។ វិជ្ជាគុណ គឺត្រូវការដើម្បីឱ្យស្បែកស្ងួត។ គិតម៉េចដើម្បីឱ្យក្លាយជាមេកន្ត្រាញដំធំ ដើម្បីកាន់កាប់ទឹកដីនៅទីនេះ ដូចនេះត្រូវការកាប់ដើមឈើធំមកធ្វើជាស្នូកត្រាំខ្លួន ដើម្បីឱ្យខ្លួនខ្លាំងពូកែ មានប្រទ្ធិបារមី ឈ្នះអស់សត្រូវទាំងឡាយ ទាំងពួងគ្រប់ទិសទាំង៤។ ដូចនេះសំបូទ្រី គិតឃើញថា ដើម្បីឱ្យខ្លួនខ្លាំងពូកែត្រូវត្រាំខ្លួន

ដោយដឹងខ្លួនឯងខ្លាំងពូកែ ក៏ធ្វើការសាកល្បង ដូចបំណងដែលខ្លួនបានត្រាំនោះទេ។ មានវត្ថុសក្តិសិទ្ធិពីរ គឺកង្កែប និងហ៊ុន។ កង្កែបខ្លាំងពូកែខាងបារាំង។ ដើម្បីឱ្យខ្លួនខ្លាំងពូកែ ក៏បង្កើតកុលសម្ព័ន្ធគ្រប់គ្រងទាំងបីទិស។ ប្រទ្ធិនេះមានប្រទ្ធិខ្លាំងពូកែណាស់ មិត្តទាំងនោះមានចាម ដូង បើសិនមិនយកវត្ថុសក្តិសិទ្ធិពីរនេះមិនបានទេ សេចក្តីស្លាប់នឹងកើតមានជាបន្តបន្ទាប់។ គេរកត្រូវដែលខ្លាំងពូកែជាងនេះទៀត គឺមេកាតាយ²² (ជាត្រូវរបស់កង្កែប)។ ជាធម្មតាបារាំងនៅទីណាក៏ដោយ ទាំងក្នុងដី និងក្រោមដី គេប្រើមេកាតាយដើម្បីដេញបារាំង។ មេកាតាយ បុរាណហៅថា មេសុទ្ធដូចសត្វឃ្មុំធំ។ ចាស់ៗបុរាណនិយាយតគ្នាថា មេកាតាយស៊ីមាស និងស៊ីបារាំង។ តាដំបងប្រាំអាចឈ្នះមេកាតាយបាន ឱ្យក្លាយជាវត្ថុសក្តិសិទ្ធិ។ ដើម្បីខ្លាំងពូកែត្រូវតែចិញ្ចឹមមេកាតាយ (មេកាតាយ)។ ពេលព្រះចន្ទពេញវង្ស ចម្រៃអង្គារ មេកាតាយនឹងអស់ប្រទ្ធិ។ តាមការទស្សនាទាយនៅវេលាថ្ងៃសិរិយ ថ្ងៃហេង វេលាជោគជ័យ បរាជ័យ គេអាចទាយថា នៅថ្ងៃខែកត្តិក ថ្ងៃពេញបូរមី ត្រូវនឹងថ្ងៃអង្គារនោះគេអាចដេញមេកាតាយចុះមកបាន។

²⁰ មានភូមិមួយឈ្មោះ «ភូមិកង្កែប» ស្ថិតក្នុងឃុំច្រណែក និងមានភ្នំមួយឈ្មោះកង្កែប ដែលមានទីតាំងស្ថិតនៅខាងត្បូងប្រាសាទសក្ខី (ប្រាសាទប្រុស)។

²¹ សម្ភាសលោក ប៉ាត សុវណ្ណ គឺជាគណៈកម្មការអាចារ្យវត្តជ្រុងកង្កែប រស់នៅភូមិកង្កែប ឃុំស្រណែក នៅខែសីហា ឆ្នាំ២០២២។

²² សរសេរតាមការអាន។

១. ៨. ប្រកបាក់ដាវនៃភ្នំក្រៀម

ប្រកបាក់ដាវគឺជាទីតាំងជ្រលងភ្នំ នាងក្រៀម ដែលមានរឿងដំណាលថា គេដោយ យីតបានកាប់ដាវរបស់ស្តេចសម្រែឲ្យបាក់ នៅទីនេះទើបហៅថា «ប្រកបាក់ដាវ»។ នៅ ទីតាំងនេះ គេបានសង់មេទឹកជំមួយ (ទំនប់ ទឹក) ស្តាត់ទឹកសម្រាប់ប្រើប្រាស់ (រូបលេខ៨)។



រូបលេខ៨៖ ទីតាំងប្រកបាក់ដាវ

១.៨. ប្រវត្តិឈ្មោះស្រុកកំពង់លែង

គេហៅស្រុកកំពង់លែង ដោយសារ ពីបុរាណមក ចាស់ៗនិយាយក្នុងរឿងនិទាន (នាងក្រៀម) ថា កាលពីដើមភូមិកំពង់បឹងគឺ មានបឹង ក្រោយមកហៅថាស្រុកកំពង់លែង វិញដោយសារទាក់ទងនឹងរឿងប្ញទ្ធិសែន នាងក្រៀមពេលលែងគ្នានៅទីនេះ គឺពេល ដែលប្ញទ្ធិសែនយកកែវភ្នែកនាង១២ ជិះសេះ ទៅលែងមក ហើយលែងយកមកវិញ ព្រោះ នាងក្រៀមជាភ្នំទៅហើយ²³។

១. ៩. ប្រវត្តិឃុំកំពង់លែង

កំពង់ លែង គឺ ជា ឈ្មោះ ឃុំ មួយ ក្នុង ចំណោមឃុំទាំង៧នៃស្រុកកំពង់លែង។ មាន កំពង់មួយធំស្ថិតនៅមុខសាលាស្រុកកំពង់ លែង។ នៅរដូវវស្សាទឹកដរ និងទឹកចម្រើនផ្សេងៗ មកចតនៅកំពង់នេះ។ គេហៅថា «កំពង់ លែង» ដោយសារទាក់ទងនឹងរឿងព្រេងប្ញទ្ធិ សែននាងក្រៀម នៅត្រង់ឈូកដែលនាងក្រៀម បក់ដៃហៅប្ញទ្ធិសែនឲ្យត្រឡប់មកវិញ គឺនាង ក្រៀមយកដៃនៅកំពង់នេះ។

២. កិច្ចពិធីបុណ្យផ្សេងៗ

២.១. បុណ្យកម្សាន្តថ្វាយភ្នំពណ្ណរាយ

ជារៀងរាល់ឆ្នាំនៅថ្ងៃ១៥កើត ខែ ផល្គុន ប្រជាពលរដ្ឋនៅភូមិឯលិច និងភូមិ កណ្តាល ក្នុងឃុំច្រណូក ស្រុកកំពង់លែង បានប្រារព្ធពិធីបុណ្យឡើងភ្នំពណ្ណរាយ ដើម្បីធ្វើកិច្ចបូជាថ្វាយលោកតាសួរ និងនាង ពណ្ណរាយដែលគង់នៅភ្នំនេះ។ កិច្ចពិធីនេះ គេមិនធ្វើតែនៅលើភ្នំពណ្ណរាយតែមួយ កន្លែងនោះទេ គឺនៅមានបីកន្លែងទៀតគេធ្វើ ជាបន្តបន្ទាប់គ្នា។ នៅលើភ្នំពណ្ណរាយ គេធ្វើ ២យប់២ថ្ងៃ, លោកតាស្ងៀន (តាយាមទ្វារ) ឬ ដំណាក់ដើមពោធិ (១យប់១ថ្ងៃ), លោក យាយសស្តីង (១យប់១ថ្ងៃ), ត្រង់កន្លែងវត្ត ឈ្មោះបារមីស្រីខ្មៅសារាយអណ្តែត (១យប់

²³ សម្ភាសលោកតា អ៊ុយ ពួន ជាអាចារ្យវត្តភ្នំ រស់នៅ ក្នុងភូមិសំរោង ឃុំពោធិ នៅខេត្តស្ទឹងត្រែង ឆ្នាំ២០២២។

១ថ្ងៃ) ដូច្នោះ សរុបកម្មវិធីបុណ្យមានចំនួន៥ យប់៥ថ្ងៃ។ នៅខាងក្រោយប្រាសាទមាន រោងអ្នកតាឈ្មោះតាសួរ ដែលអ្នកស្រុកជឿ ថាជាគូនិងអ្នកនាងពណ្ណារាយ។

ក. គ្រឿងរណ្តាប់ ឬ ជង្វាយ

ជង្វាយ មានបាយសី៥ថ្នាក់(១គូ) បាយសី៣ថ្នាក់(១គូ) ទៀន៥ជួប៥ ចំនួន១ កន្លែង(មួយថាស) ប្រដាប់សំណែនមាន ក្បាលជ្រូក(១) មាន់ស្បែក(១គូ) ចេក(១គូ) មានក្រាស កញ្ចក់ ទឹកអប់ ប្រេងម្សៅ (រូប លេខ៧)។ នៅមានគ្រឿងរណ្តាប់រៀបចំសែន ក្នុងគូប្រាសាទមួយកន្លែងទៀត ដែលមាន ស្នាធម៌ដូច ផ្កាឈូក ទានជួប។ សូមជម្រាប ថា គ្រឿងរណ្តាប់គេរៀបនៅលើក្នុងពណ្ណារាយ កន្លែងផ្សេងទៀត គ្រាន់តែសែនព្រេនក្លែង ធម្មតាទេ (រូបលេខ១០)។



រូបលេខ៧៖ គ្រឿងរណ្តាប់សែនក្នុងខ្នងអ្នកតា



រូបលេខ១០៖ គ្រឿងរណ្តាប់រៀបចំសែននៅក្នុង គូប្រាសាទ

ខ. រូបស្នេហ

អ្នកស្នេហរូបពីរអ្នកតាពីដើមជាមនុស្ស ប្រុសទេ ប៉ុន្តែគាត់បានស្លាប់ទៅ ហើយ បច្ចុប្បន្នជាស្រីដែលមកស្នេហរូបបន្ត ឈ្មោះ លោកយាយ សកែន មានអាយុ៨០ឆ្នាំហើយ។ ចូលរូបមានគ្រប់ទីតាំងទាំងបួន។ ចំណែក រាំទូងសួរ គេលេងតែពីរកន្លែងទេ គឺលើក្នុង ពណ្ណារាយ ២យប់ និងថ្វាយបារមីវត្ត១យប់។ កិច្ចលើទីតាំងចុងក្រោយ កន្លែងវត្តឯលិច គេ លេងក្លែងថ្វាយបារមីវត្តរួច ក៏មានរៀបចំ ចង្ហាន់ប្រគេនព្រះសង្ឃដែរ។

គ. ភ្លេង និង ចម្រៀង

អ្នករាំ និងលេងក្លែង សរុបមានប្រមាណ៣០ នាក់ សុទ្ធតែជាអ្នកភូមិស្រុកនៅម្តុំនេះ (ជា អ្នកភូមិឯលិច និងភូមិកណ្តាល) ដែលបាន ចេះតាមក។ ឧបករណ៍ក្លែងមាន៖ គង់(២) សួរធំ(១) ទ្រ(១) សួរដៃ(៣) អ្នកច្រៀង២ (ប្រុសទាំងពីរ) (រូបលេខ១១និង១២)។ បទចំ រៀងដែលយកមកច្រៀង និងលេងថ្វាយ មានបទស្តេចយាង បទស្តេចផ្ទុំ បទជំនោរ បទឈឺតមន(ជើតមន) និងបទអុំទូក។ ចំណែកទំនុកច្រៀង គឺអ្នកច្រៀងតាមនឹក ឃើញ អង្វករប្បអន្ទង់តាមកាលទេស។



រូបលេខ១១៖ ឧបករណ៍ក្លែងសម្រាប់លេងថ្វាយ



រូបលេខ១២៖ ទ្រ និង ស្ករដៃ

២៥. កិច្ចពិធី

នៅវេលាប្រហែលជាម៉ោង៣ទៅម៉ោង៣កន្លះ រសៀល អាចារ្យគណកម្មការ អ្នកស្នងរូប អ្នកភ្លេង អ្នកច្រៀង អ្នករាំ រួមទាំងអ្នកភូមិមានចាស់ក្មេង បានជួបជុំគ្នាឡើងទៅលើភ្នំពណ្ណរាយ ដើម្បីចាប់ផ្តើមរៀបចំកិច្ចពិធី។ ជាដំបូងគេយកគ្រឿងរណ្តាប់ និងដង្ហាយរៀបនៅក្នុងរោងអ្នកតារួចដុតទៀនធូបក្រាបសំពះបួងសួងគ្រប់ៗគ្នា។ អ្នកស្នងរូបអ្នកតា ចាប់ផ្តើមរៀបចំខ្លួននិងគ្រឿងរណ្តាប់ដែលបានដាក់មកតាមខ្លួនជាស្រេច ដែលឃើញមានជើងពានបីថ្នាក់ធ្វើអំពីស្ពាន់ ទឹកអប់ប្រេងម្សៅ ម្សៅស្វាយ អង្កុយនៅចំហៀងបន្តិចលើកន្ទេល។ មានអ្នករាំឈរតំរៀបគ្នារាងកោងនៅខាងក្រោយរូបស្នង ក្នុងសំលៀកបំពាក់សមរម្យដោយមានបង់ក្រមាទម្លាក់មកខាងមុខដូចៗគ្នា (រូបលេខ១១៣)។



រូបលេខ១៣៖ លោកតាអាចារ្យសូត្រមុននឹងចាប់ផ្តើមកម្មវិធី

មុននឹងភ្លេងចាប់ផ្តើមប្រគំ អាចារ្យបានសូត្រហៅ និងអញ្ជើញអ្នកតាសួរ នាងពណ្ណរាយ និងម្ចាស់ទឹកម្ចាស់ដីមកចូលរួមទទួលដង្ហាយ ហើយសូមសេចក្តីសុខចម្រើនសម្រាប់ឆ្នាំក្រោយបន្តទៀត។ បើតាមពាក្យពេចន៍របស់លោកអាចារ្យបួងសួង កិច្ចនេះគេធ្វើឱ្យអ្នកតា និងនាងពណ្ណរាយដែលបានជួយពួកគាត់រួចពីសេចក្តីទុក្ខកន្លងមក។ ឧទាហរណ៍ថា ជួយបានសម្រេចទើបធ្វើពិធីសងគុណ។

នៅពេលដែលប្រគំភ្លេងទូងស្ករឡើង អ្នកច្រៀងចាប់ផ្តើមច្រៀង អ្នករាំទះដៃតាមចង្វាក់ព្រមៗគ្នា។ បទភ្លេងនិងទំនុកដូរចុះដូរឡើង ដើម្បីអន្ទង់ (រូបលេខ១៤និង១៥)។ ក្នុងកិច្ចនេះ ក្រៅពីលោកយាយ ស កែន ជារូបស្នង ក៏ឃើញមានចូលមនុស្សស្រីម្នាក់ទៀតដែរ។ ពេលរូបចូល រូបបានយកប្រេងម្សៅ

ដើរលាបឱ្យអ្នកនៅជិតៗនោះ ជាពិសេសស្រ្តី
អ្នករាំគាត់លាបម្សៅឱ្យគ្រប់ៗគ្នា។



រូបលេខ១៤៖ ភ្លេងប្រគំ អ្នកចម្រៀងចាប់ផ្តើមច្រៀង



រូបលេខ១៥៖ អ្នកចម្រៀងនិងអ្នកចូលរូបម្នាក់

ពិធីនេះគេធ្វើដល់ម៉ោង៥ល្ងាចទើប
ចប់សព្វគ្រប់ រួចនាំគ្នាចុះមកវិញ ហើយគេ
នៅបន្តជួបជុំគ្នានៅក្បែរជើងភ្នំពណ្តារាយ
រហូតដល់យប់ ហើយមានរបាំទូងស្កររាំកំសាន្ត
សប្បាយផង(រូបលេខ១៦)។



រូបលេខ១៦៖ ទិដ្ឋភាពអ្នករៀបចំពិធីបុណ្យជួបជុំ
គ្នានៅរោងក្បែរជើងភ្នំពណ្តារាយ

²⁴ សម្ភាសលោក អោក ហៃ ឆ្នាំប្រាសាទប្រចាំនៅស្រុក
កំពង់លែង នៅថ្ងៃទី៣០ ខែមីនា ឆ្នាំ២០២៣។

២. ២. ពិធីបុណ្យលោកតាត្រក

អ្នកតាត្រកស្ថិតនៅក្នុងភូមិល្វា ឃុំ
ស្វាយរំពារ ស្រុកកំពង់លែង។ អ្នកស្រុកមាន
ជំនឿលើលោកតាត្រក ទើបមានពិធីបុណ្យ
ឡើងអ្នកតាត្រកជារៀងរាល់ឆ្នាំ។ កិច្ចពិធី
បុណ្យមិនត្រូវកំណត់យកថ្ងៃណាទេ ប៉ុន្តែ
អ្នកស្រុកច្រើនប្រារព្ធនៅខែពិសាខ (ក្នុងខែ
ឧសភា) បន្ទាប់ពីពួកគាត់ប្រមូលផលស្រូវ
ប្រាំងរួចរាល់²⁴។

មានរឿងតំណាលតៗគ្នាថា កាលពី
មុននោះ ក្នុងឃុំស្វាយរំពារ មានលោកតាព
អង្គរ គឺលោកតាត្រក លោកតាបាត់ដាន និង
លោកតាក្រញ៉ូង (ដំបងក្រញ៉ូង) គឺជាអ្នក
ការពារភូមិស្រុក ពិសេសការពារអ្នករស់នៅ
ក្នុងឃុំស្វាយរំពារ។ លោកតាបាត់ដានគឺជា
អ្នកគន់គូរ ទស្សទាយ។ ពេលមានសឹក
សង្រ្គាម និងសត្រូវចូលវាយលុកនៅពេល
ណា នៅទីតាំងណា ព្រមទាំងជួយគន់គូរ
មើលថា ត្រូវធ្វើវាយប្រយុទ្ធនៅទីណា កន្លែង
ណាទើបជោគជ័យ។ ចំណែក លោកតា
ដំបងក្រញ៉ូងវិញ ពេលជួបសត្រូវគឺលោកតា
ជាអ្នកវាយប្រយុទ្ធ កាប់ចាក់សត្រូវ។ រីឯ
លោកតាបាត់ដានវិញ បង្វែងដានសត្រូវ មិន
ឱ្យដើរចូលភូមិស្រុកបានឡើយ។

ចំពោះការគោរពបូជារបស់អ្នកភូមិ
ល្វា មិនបានធ្វើកិច្ចគោរពបូជាដល់លោកតា

ទាំងបីនេះទេ ពួកគាត់គោរពតែលោកតា ត្រកប៉ុណ្ណោះ។ យើងក៏មិនបានដឹងអំពីមូល ហេតុនៃការមិនធ្វើកិច្ចគោរពដល់លោកតា ទៀតដែរ (លោកតាបាត់ជាន និង លោកតា ដំបងក្រញូង) ប៉ុន្តែអ្នកស្រុកនៅចងចាំប្រវត្តិ រឿងលោកតាទាំងបីនេះ ដូចបានរៀបរាប់រួច មកហើយ។

ចំពោះមហិទ្ធិបូជារបស់លោកតាត្រក វិញ អ្នកស្រុកមានជំនឿថា ពេលណាបាត់ គោក្របី អ្នកស្រុកទៅបន់ស្រន់ នោះគេនឹង រកឃើញគោក្របីនោះ។

៣. មុខរបរសិប្បកម្មស្រូវពែន

អ្នកស្រុកកំពង់លែងភាគច្រើនចេះ ត្បាញកន្ទេលធ្វើពីដើមកក់ ព្រោះកន្ទេលគឺ ជាតម្រូវការចាំបាច់សម្រាប់ប្រើប្រាស់ប្រចាំ ថ្ងៃ។ បើជាកន្ទេលកក់ មានប្រយោជន៍ សម្រាប់សម្រាក ប្រើក្នុងពិធីបុណ្យ អាពាហ៍ ពិពាហ៍។ កក់ដែលយកមកត្បាញជាកន្ទេល កក់បានមកពីដាំ មិនបានមកពីដុះធម្មជាតិ ទេ (រូបលេខ១៧និង១៨)។

ឃុំត្រងីលគឺជាឃុំដែលមានប្រជាជន ចូលចិត្តប្រកបមុខរបរត្បាញកន្ទេលកក់។ ភូមិក្នុងឃុំត្រងីលដែលនិយមត្បាញកន្ទេល ច្រើនជាងគេគឺភូមិអណ្តូងរនុក។



រូបលេខ១៧៖ តម្បាញកន្ទេលកក់ នៅភូមិត្រងីល ឃុំត្រងីល ស្រុកកំពង់លែង



រូបលេខ១៨៖ កន្ទេលកក់ ត្បាញនៅភូមិអណ្តូងរនុក ឃុំត្រងីល ស្រុកកំពង់លែង

សន្និដ្ឋាន

ជាសរុបមក ស្រុកកំពង់លែងនៅ មានប្រវត្តិរឿងរ៉ាវពីបុរាណមកដែលលោក តា លោកយាយ ចាស់ទុំ នៅចងចាំតៗគ្នា រឿងមក ដូចជាប្រវត្តិភ្នំ ប្រវត្តិភូមិ ប្រវត្តិបឹង ប្រវត្តិបុរាណដ្ឋានផ្សេងៗដែលពាក់ព័ន្ធនឹង សង្គ្រាម ជាដើម។ រឿងប្លន្ទសែននាងកង្រីជា រឿងព្រេងនិទានដ៏តមកក្នុងផ្នត់គំនិតរបស់ អ្នកស្រុកកំពង់លែងខ្លាំងជាងរឿងរ៉ាវណា ទាំងអស់ រាប់ទាំងឈ្មោះភ្នំនាងកង្រី ភ្នំ ត្រងីល ភូមិត្របែក ដែលពាក់ព័ន្ធនឹងរឿង ព្រេងនេះ។ នៅមានកិច្ចពិធីជំនឿដែល គោរពប្រតិបត្តិតៗគ្នាមក មិនដឹងតាំងពី ពេលណាមកទេ។ ចំណែកមុខរបរចិញ្ចឹមជីវិត ជាលក្ខណៈ ប្រពៃណីក៏នៅមានដែរ ដូចជា តម្បាញកន្ទេលកក់។ សិប្បកម្មកន្ទេលកក់ នៅស្រុកកំពង់លែងមានភាពល្បីល្បាញ និងនៅមានប្រជាពលរដ្ឋប្រកបមុខរបរនេះ ជាប់ហូរហែមិនដាច់។ ចំណុចពិសេសមួយ

ទៀត គឺការត្បាញកន្ទេលកក់ គឺយកកក់ ដែលដាំដោយខ្លួនឯងមកត្បាញកន្ទេល។

អ្វីៗដែលបានរៀបរាប់និងពណ៌នា ខាងលើគឺជាទ្រព្យសម្បត្តិអរូបី (មរតកអរូបី) ដែលស្ថិតក្នុងការចងចាំរបស់អ្នកស្រុកដែល ជាចាស់ទុំហើយនឹងអាចបាត់បង់នៅថ្ងៃណា មួយ។

ដោយសារការសិក្សាស្រាវជ្រាវមានរយៈពេលកំណត់ ការសិក្សានេះមិនអាច សិក្សាប្រមូលទិន្នន័យឱ្យបានអស់ទាំងស្រុង ក្នុងស្រុកកំពង់លែងទាំងមូលបានទេ។ ដូច្នេះ រាល់ការសិក្សាស្រាវជ្រាវនៅថ្ងៃអនាគតគឺជា ការបន្ថែមទិន្នន័យលើការសិក្សាមួយនេះ។

ខ្ញុំក៏នឹងរង់ចាំការផ្តល់មតិកែលំអ បន្ថែម ប្រសិនបើអ្នកស្រាវជ្រាវមុននិង ក្រោយរកឃើញទិន្នន័យដែលផ្ទុយពីការ សិក្សារបស់ខ្ញុំ។

ឯកសារយោង

- ផុន កសិកា, «សំណង់ប្រាសាទក្នុងស្រុកកំពង់លែងនៃដែនដីអាណាចក្រចេនឡា» អត្ថបទ ផ្សព្វផ្សាយក្នុងគេហទំព័រ វិទ្យាស្ថានមនុស្សសាស្ត្រនិងវិទ្យាសាស្ត្រសង្គម។
- រស់ សុខុម, «តារាជនៅប្រាសាទអង្គរវត្ត» អត្ថបទចុះផ្សាយក្នុងគេហទំព័រ បណ្ណាញព័ត៌មាន វប្បធម៌ខ្មែរ។
- សោម ច័ន្ទវិរៈ, «ពិធីសុទិកក្លៀង» អត្ថបទចុះផ្សាយក្នុងគេហទំព័រ បណ្ណាញព័ត៌មានវប្បធម៌ខ្មែរ។
- Ly Vanna, Rice Remains in the Prehistoric Pottery Tempers of the Shell Midden Site of Samrong Sen: Implications for Early Rice Cultivation in Central Cambodia, in Aséanie, juin 2002, p. 13-34.
- Aymonier, Etienne. (1900). Le Cambodge: Le Royaume Actuel, Tome I, P: 258-263.
- Lajonquière, Lunet D. (1902). Inventaire Descriptif des Monuments du Cambodge, Tome I, P: 193-202.
- ព្រះរាជប្រកាសលេខ១២ ចុះថ្ងៃទី១៣កើត ខែបុស្ស ឆ្នាំចឆស័ក ព.ស. ២៤៧៧ (ថ្ងៃ១៧ ខែមករា ឆ្នាំ១៩៣៥)
- ឯកសារព័ត៌មានស្តីពី ស្ថានភាពស្រុកកំពង់លែង មន្ទីរដែនការខេត្តកំពង់ឆ្នាំង ២០២១។
- កម្មវិធីវិនិយោគប័ណ្ណវិភាគ២០២២-២០២៣ ស្រុកកំពង់លែង ខេត្តកំពង់ឆ្នាំង, ឆ្នាំ២០២១។

បទសម្ភាសន៍

- លោកតាអាចារ្យ ម៉ិន ហួត អាយុ៧៤ឆ្នាំ គណៈកម្មការវត្តច្រណូក រស់នៅក្នុងភូមិឯលិច ឃុំច្រណូក ស្រុកកំពង់លែង ខេត្តកំពង់ឆ្នាំង នៅថ្ងៃទី៧ ខែសីហា ឆ្នាំ២០២២។
- លោក អោក ហៃ ឆ្នាំប្រាសាទនៃការិយាល័យវប្បធម៌ស្រុកកំពង់លែង ខេត្តកំពង់ឆ្នាំង នៅថ្ងៃទី ២០ ខែមីនា តុលា ឆ្នាំ២០២២។
- លោក អ៊ូ គន្ធី ជាមេឃុំត្រងីល នៅខែសីហា ឆ្នាំ២០២២។
- លោក អែម ហេន អាយុ៧៧ឆ្នាំ ជាប្រធានរដ្ឋបាលឃុំត្រងីល នៅខែសីហា ឆ្នាំ២០២២។
- លោកតា ម៉ក់ ឡន ព្រះគ្រូសូត្រស្តាំ គង់វត្តត្របែក ហៅវត្តមានគុណ មានព្រះជន្ម៨២ ព្រះវស្សា។ វត្តត្របែកស្ថិតក្នុងភូមិត្របែក ឃុំត្រងីល ស្រុកកំពង់លែង នៅខែសីហា ឆ្នាំ២០២២។
- អ៊ីប្រុស ស៊ុម សុផ រស់នៅភូមិត្របែក ឃុំត្រងីល នៅខែសីហា ឆ្នាំ២០២២។
- លោកតា គង់ សុំ អាយុ៧២ ភេទប្រុស រស់ ភូមិកំពង់បាចិន ឃុំពោធិ៍ នៅខែសីហា ឆ្នាំ២០២២។

- លោកតា អ៊ុយ ពួន អាយុ៦៨ឆ្នាំ ជាអាចារ្យវត្តភ្នំ រស់នៅក្នុងភូមិសំរោង ឃុំពោធិ៍ ស្រុកកំពង់
លែង សម្ភាសនៅខែសីហា ឆ្នាំ២០២២។
- លោកតា ឱម រ៉ូ និង ហ៊ុំ ហោង ជាប្រជាពលរដ្ឋរស់នៅក្នុងភូមិស្វាយរំពារ ឃុំស្វាយរំពារ ធ្វើបទ
សម្ភាសនៅខែសីហា ឆ្នាំ២០២២។
- លោក ប៉ាត សុវណ្ណ គឺជាគណៈកម្មការអាចារ្យវត្តថ្មកង្កែប រស់នៅភូមិកង្កែប ឃុំស្រែណាក នៅខែ
សីហា ឆ្នាំ២០២២។